

## Verité--Masonga Kutuba Mambu ya Kieleka

### Kutunga luzingu ya bana na fondatio ya Bible, Baleso 2

#### **Sambu na kimvuka ya baleso yai zole, MASONGA:**

Kimvuka yai ya baleso, yo kele baleso zole, kansi yonso zole ke songa mpila mosi kutunga luzingu ya bana. Leso ya ntete ke monika na Kuwakana ya Ntama, ti leso ya zole ke monika na Kuwakana ya Mpa, na kati ya luzingu ya Yesu Kristo.

Baverse ya kulonguka na ntima kele zole sambu na kimvuka yai ya baleso. Mpila ya kutunga luzingu ke monika bonso mpila ya mbote ya kuzinga, ye Yesu Kristo ke monika bonso mbandu ya kitoko, ya kulunga ya mpila yina. Ee, Yandi ke monika bonso muntu kaka Yandi mosi mpamba ya me lungisa mambu yina mbote-mbote.

#### **Kuyantika kulonga baleso yai zole:**

Na luyantiku, solula ti bana phrase yai, “Mpila ya kutunga luzingu”. Beto tunga luzingu na beto na yonso beto sala ti yonso beto tuba, ti na mpila beto sola « yai » to « yai ya nkaka » konso lumbu. Kana beto sala yina ya Bible ke songa beto, beto ta tunga luzingu mosi ya mbote.

#### **Kulonguka ndinga MASONGA:**

**Disongidila:** Masonga kele mambu ya kieleka. Yo kele ve luvunu to kifu to mambu ya kukusa.

Muntu ya masonga to muntu ya kieleka kele muntu ya ke tuba konso ntangu kaka makambu ya masonga ya kieleka. Masonga kele mpila mosi ya mbote kutunga luzingu ya muntu.

**Contraire:** Luvunu, kukusa.

Kutuba luvunu kele ve mpila ya mbote kutunga luzingu ya muntu. Yo kele kutuba mambu ya kele kieleka ve, sambu kukusa muntu.

#### **Bana lenda mona kima yai kusonga malongi ya leso (Yidika na ntwala):**

Songa bamontre na diboko zole. Mosi ta vanda montre ya mbote ya ke sala, ke songa ntangu. Ya nkaka ya vanda montre ya kusakana ya kele kieleka ve. (Longi, nge lenda desinner montre ya kusakana na papier.)

Yula na kati ya bima yina zole, kana muntu zolaka kupesa bo mosi, inki montre bo zolaka kubaka. Yula bo na kati ya bima yina zole, inki kele montre ya kieleka? Inki mutindu bo zaba yo kele kieleka? (Yo ke sala, yo ke songa ntangu.) Inki mutindu bo zaba montre ya zole kele kieleka ve? (Yo ke ya papier, yo yina yo lenda ve kusonga ntangu.)

Bu nge yindula malongi ya Bible na baleso yai zole, yindula inki kele kieleka ti inki kele luvunu.

### **Baverse ya kulonguka na nsi ya ntima:**

#### **Efezo 4:25:**

Yo yina, beno bika luvunu! Konso muntu kutubila mpangi na yandi mambu ya kieleka, sambu beto yonso kele bandambu ya Nitu mosi.

#### **Yoane kapu 14, nzila 6:**

Yesu nde, Mono kele nzila, Mono kele kieleka,  
Mono kele moyo. Ata muntu mosi ve lenda kwenda na Tata na nzila ya nkaka, kana Yandi kwisa na Mono nzila ve.

### **Bahistoire ya Bible na kimvuka ya baleso yai:**

Leso 1: Daniele kangaka ntima kusonga Mfumu ya nene masonga, ata yo vandaka mpasi mingi ti kigonsa mingi kutuba yo. (Daniele kapu 4)

Leso 2: Yesu tubaka kaka masonga ntangu yonso. (Matayo kapu 27, nzila 11-24, 62-66, & kapu 28, nzila 1-17).

### **Kikuma ya Baleso Yai Zole:**

Baleso yai zole kele na ngindu mosi, ti kikuma mosi kaka. Kikuma mosi yai ke monikaka na baleso zole sambu bana baka yo mbote.

Na nsuka ya baleso yai zole, bana ta bakisa nde, Nzambi kele kieleka, ti Yandi zola kumona kieleka na kati ya bantu na Yandi. Yo yina, mwana ya kele mukristo ta

yantika kuyindula makambo yonso yandi tuba ti yonso yandi sala, kana yo kele masongo yonso. Yandi ta tula ngolo kubuya makambo yonso ya luvunu.

**Bankunga ya kwenda nzila mosi ti baleo yai :**

Mo' Ta Tuba Luvunu Ve, Ve, Ve

O Luvunu Yambula

**LESO 1**

**DANIELE KANGAKA NTIMA KUSONGA MFUMU YA NENE MASONGA,  
ATA YO VANDAKA MPASI MINGI KUTUBA YO.**

**Baverse ya Leso:** *Daniele Kapu 4*

**Kuyidika na ntwala ya leso:** Yindula histoire sambu na kuyantika leso kana nge ke longa bana ya fioti.

**Kuyantika Leso:**

Konso mwana me nwana na makambo ya masonga ti luvunu. Ebuna, bika beto yantika kuyindula kunwana yina.

*Bana ya fioti*—Songa histoire ya nkufi, ti ya simple mingi. Na kati na yo, mwana mona mpukumunu ya kukusa luvunu.

*Bana ya me yela*—Lomba bo kusonga classe ntangu mosi ya bo monaka mpukumunu ya kukusa luvunu. Mwana mosi to zole lenda songa histoire na bo na nkufi. Minute mosi to zole ta lunga.

**Kuyantika, Kukota na kati ya leso:**

Beto yonso me mona mpukumunu ya kukusa luvunu. Mpdina ve? Beto yonso me mona mpukumunu ya kutuba makambo ya vandaka ya kieleka ve. Mpidina ve? Bika beto mona mabanza ya Nzambi sambu na mambu yai.

**Leso na kati ya Bible:** *Daniele 4:1-37*

[www.teachingforafrica.com](http://www.teachingforafrica.com)

L'ONG « Ministères pour Chaque Enfant »

## Malongi ya nene:

*(Longi, lesa yai kele ndaa. Na kumisa yo ndambu nkufi, points 1-3 beto ta tanga yo ve na Bible, kansi beto ta tuba kaka na nkufi inki salamaka. Malongi ya nene ya lesa kele na points 4-6. Beto ta tula ngolo mingi na malongi yina. )*

1. Mfumu ya Babilone zina ya Nabukodonozore lalaka ndosi ya pesaka yandi mpasi kubakisa yo. (Yo ke monika na Daniele 4: 1-5, kansi sambu na ntangu beto ta tanga yo ve.)
2. Yandi bingaka bamagicien yonso sambu bo tendula yo, kansi bo monaka mpila ve. (Yo ke monika na Daniele 4:6-7, kansi sambu na ntangu beto ta tanga yo ve.)
3. Yandi bingaka Daniele, ya vandaka muntu ya Nzambi ya Bayuda. Mfumu Nabukodonozore vandaka kubinga Daniele Belteshasare, bonso zina Babilonien na yandi. Mfumu na Yandi lombaka Daniele (to Beteshasare) kutendula yo na ngolo ya Nzambi.  
(Yo ke monika na Daniele 4:8-15, kansi sambu na ntangu beto ta tanga baverse yina ve,)
4. **Daniele monaka mpasi mingi na nsi ya ntima sambu na disongidila ya ndosi yina. Yo vandaka disongidila ya zolaka kupesa mfumu kiese ve. (Daniele 4:16b)**

### 4A. Tanga:

*“ . . . Ntangu yai Daniele, yina ya bo vandaka kubinga mpi Belteshasare, kumaka kisakasaka mpenza; yandi monaka kima ya kutuba ve. . . ” (Daniele 4:16b) Daniele tubaka nde: ‘Mfumu, a kana ndosi ti disongidila na yo vandaka sambu na bambeni na nge!’ (Daniele 4:16c)*

### 4B. Yula bana:

- Inki songaka nde Daniele vandaka na boma sambu na ndosi?

- Kana yo kele facile kutuba na Mfumu ya nene mambu ya ta pesa yandi kiese ve ?
- Inki lenda salama kana muntu tuba na Mfumu mambu ya ke pesa yandi kiese ve ?
- Kana Nzambi pesa nge ndinga sambu na Mfumu, kansi yo kele mpasi sambu na yandi na kuwa yo, keti nge ta yindula kutuba luvunu ?
- Daniele tubaka kieleka, kansi yandi mekaka kutuba na luzitu. Inki mutindu yandi yantikaka kuvutula ndinga?

#### **4C. Kusonga inki me salama na théâtre :**

Bana yonso sala bageste bonso bo kele Daniele ke nwana na mabanza kana kutuba mambu ya kieleka na Mfumu Nabukodonozone, to kana kukusa yandi na bandinga ya kitoko, kansi ya luvunu.

Bana yonso sala geste bonso bo kele Daniele ntangu yandi zengaka na ntima nde yandi ta tuba kieleka, ata mfumu kufwa yandi na makasi.

#### **4D. Yimba ti kina sambu na kusonga inki me salama :**

Keti mono lenda tuba mambu ya kieleka  
Ata mfumu vanda makasi, ata yandi kufwa mono ?

Ee, mono fweti tuba mambu ya kieleka  
Ata mfumu vanda makasi, ata yandi kufwa mono.

Nzambi, kusadisa mono, kutuba kieleka.

### **5. Daniele songaka ntendula ya ndosi, ata yo zolaka ve kupesa mfumu kiese. (Daniele 4:17-26)**

#### **5A. Tanga:**

Yandi songaka ndambu ndosi ya Mfumu monaka, ebuna yandi tubaka nde, (4:19): *“Mfumu, nti yina kele nge. Nge kele nda ti ngolo. Nge me yela mingi ti kuna nge me simba zulu, ngolo na nge mpi me panzana na nsi-*

*ntoto ya mvimba.” Yina vandaka mbote. Bantu yonso zabaka nde Nabukodonozore vandaka Mfumu ya nene. Kansi mambu ya kigonsa vandaka mpi. Yo vandaka ndinga ya Nzambi ti Daniele fweti tuba yo na kieleka yonso. Ebuna Daniele landaka kutuba, (4:21): “Mfumu, wa ntangu yai disongidila ya ndosi na nge. Yai kele mambu ya Nzambi-Mpungu me songa nge nde ya ta bwila nge : (4 :22) Bo ta kula nge na kati ya bantu, ebuna nge ta zingaka kisika mosi ti bambisi ya mfinda. Nge ta diaka matiti bonso ngombe, nge ta lalaka na nganda, malulu ta bwilaka nge bamvula nsambwadi. Mpidina nge ta ndima nde Nzambi-Mpungu ke yalaka bamfumu yonso ya nsi-ntoto, yandi muntu lenda tula mfumu konso muntu ya yandi zola. »*

#### **5B. Yula bana :**

- Yo ta vanda inki mutindu kana Nzambi lombaka nge kusonga mfumu bandinga bonso yai ? (Kigonsa mingi, mpasi)
- Yai kele bandinga ya bantu ke tubaka na Mfumu ya nene ? (Ikele ve. Beto ke songaka mfumu ya nene bandinga ya ta pesa yandi kiese.)
- Sambu na inki nge banza Daniele tubaka yo, ata yandi zabaka nde mfumu yina lenda kufwa yandi? (Yo vandaka ndinga ya Nzambi, yo vandaka kieleka. Yo vandaka mabanza ya Daniele yandi mosi ve.)

#### **5C. Kusonga inki me salama na théâtre :**

Ndambu ya bana sala bageste ya ke songa boma ya Daniele ntangu yandi songaka mfumu ntendula ya kieleka, ata yandi zabaka nde mfumu lenda kuzola bandinga na yandi ve.

Ndambu ya nkaka ya bana sala bageste ya ke songa luse ya mfumu ntangu yandi waka ntendula ya songaka nde kimfumu ta vila yandi ti yandi ta kuma bonso mbisi.

#### **5D. Yimba ti kina sambu na kusonga inki me salama :**

Mambu ya kieleka, mfumu,  
Ta pesa nge kiese ve.  
Nge ta kuma bonso mbisi  
Mbisi ya mfinda.

**6. Na luzitu ti na boma yonso, Daniele pesaka conseil na mfumu. Na yai yonso, Nzambi kebaka yandi. Daniele 4:24**

**6A. Tanga :**

*(4 :24) « Yo yina mfumu, nge landa bandongisila na mono. Kusala diaka masumu ve, sala kaka mambu ya mbote. Wila bansukami mawa. Mpidina nge ta mona diaka mbote na luzingu na nge. »*

Mfumu waka yandi, ebuna yandi salaka Daniele mbi ve.

**6B. Yula bana :**

- Inki vandaka bandongisila ya Daniele na Mfumu Nabukodonzore ?
- Keti mfumu fwaka Daniele sambu na ndinga na yandi ?

**6C. Kusonga inki me salama na théâtre :**

Mwana mosi sala bonso Daniele ke pesa ndongisila na mfumu. Mwana ya zole vanda mfumu, ke wa ndongisila na yandi.

**6D. Yimba ti kina sambu na kusonga inki me salama :**

Mfumu waka ndongisila ye fwaka Daniele ve,  
Na mambu ya kieleka yandi me tuba.

**7. Na nima bangonda 12 me luta, ndosi salamaka kaka bonso Daniele tubaka.**

Daniele 4:27-30

### **7A. Tanga :**

(4 :27) Mfumu Nabukodonozone tubaka : « Mono tubaka nde : ‘A bwala Babilone kele nene ! Mono muntu tungaka yo na ngolo na mono mosi, sambu yo vanda bwala ya lukumu ti kimfumu na mono.’ (4:28) Ntangu mono me manisa ntete ve na kutuba, mono waka ndinga na zulu ke tuba nde: ‘Mfumu Nabukodonozone, , wa mambu yai ya mono ke tuba. Ntangu yai kimfumu na nge ke mana, bo ke katula nge yo. (4:29) Bo ta kula nge na kati ya bantu, nge ta zingaka kisika mosi ti bambisi ya mfinda. Nge ta diaka matiti bonso ngombe bamvula nsambwadi tii kuna nge ta ndima nde Nzambi-Mpungu ke yalaka bamfumu yonso ya nsi-ntoto, yandi lenda tula mfumu konso muntu ya yandi zola.” (4:30) Nswalu mambu yina bwaka mpi mutindu yo yina. . .

### **7B. Yula bana:**

- Inki mambu ya mbi bwilaka Mfumu Nabukodonozone?
- Sambu na inki yo bwilaka yandi?
- Yo salaka yandi bamvula ikwa?
- Nzambi zolaka nde yandi longuka inki?
- Keti yai kele mpila Daniele songaka yandi yo ta bwa ?

### **7C. Kusonga inki me salama na théâtre :**

Bana yonso sala bageste bonso bo kele mfumu, bo tuba na lulendo, ebuna Nzambi bwisa bo bonso Yandi me sila. Bo kwenda kusala bonso bambisi.

### **7D. Yimba ti kina sambu na kusonga inki me salama :**

O mawa, o nsoni ! Mfumu kumaka lulendo.

Ebuna, nswalu Nzambi bwisaka yandi

Bonso Daniele mene tuba.

Yo vandaka kieleka !



**8. Na nima, Mfumu Nabukodonzore bingaka Nzambi ti Nzambi kitulaka mabanza na yandi mbote diaka. Daniele 4:31a**

**8A. Tanga: Daniele 4:31a**

*31 Ntotila Nabukodonzore landaka na kutuba nde: “Ntangu bamvula yina nsambwadi me mana, mono Nabukodonzore talaka na zulu, mono kudizabaka nde mono me kuma diaka muntu. . .*

**8B. Yula bana:**

- Na nima ya bamvula ikwa Mfumu Nabukodonzore kumaka kuzinga bonso muntu diaka?
- Inki mutindu nge banza ntima ya Mfumu yina vandaka ntangu mabanza na nge kumaka mbote diaka?

**8C. Kusonga inki me salama na théâtre :**

Bana tanga tii na nsambwadi, bamvula ya mfumu kwendaka bonso mbisi.

**8D. Yimba ti kina sambu na kusonga inki me salama :**

Na nsuka ya bamvula nsambwadi  
Mabanza ya mfumu vutukaka  
Kaka bonso Daniele tubaka  
Yo vandaka kieleka.

**9. Mfumu Nabukodonzore pesaka Nzambi lukumu. Daniele 4:31b-32**

**9A Tanga: Daniele 4:31b**

*Mono tubaka nde: ‘Nge Nzambi-Mpungu, nge Nzambi yina ke zingaka tii kuna, mono ke pesa nge merci, mono ke kumisa nge. . .*

**9B Yula bana:**

- Inki mfumu tubaka sambu na Nzambi na nima mabanza na yandi me vutuka mbote?
- Mfumu kumisaka Nzambi na inki?

### **9C. Kusonga inki me salama na théâtre :**

Bana yonso sala geste kusonga mpila mfumu kumisaka Nzambi.

### **9D. Yimba ti kina sambu na kusonga inki me salama :**

Na nsuka mfumu tondaka Nzambi-Mpungu kaka  
Yonso ya Daniele tubaka, yo vandaka kieleka.

**Kumanisa Leso:** Daniele tubaka mambu ya kieleka bu yo vandaka mpasi mingi kusala yo, ti ntangu yo vandaka kingonsa mosi ya nene kutuba yo. Mfumu vandaka na kiyeka na kufwa yandi sambu na ndinga yina, kansi na mawa ya Nzambi, yandi salaka Daniele mbi ve. Nzambi tuba kieleka ntangu yonso, ebuna Yandi ke na kiese kana bantu na Yandi tuba makambo ya kieleka mpi.

### **Bantu ya me yela lenda solula mambu yai:**

- Sambu na inki Daniele monaka mpasi kutuba kieleka na histoire yai?
- Inki ntangu nge mona mpasi kutuba kieleka?
- Kana Daniele tubaka luvunu kaka kupesa Mfumu Nabukodonozore kiese, inki nge banza zolaka kulanda na nima?
- Muntu mosi me tuba nde, “Kutuba kieleka ikele makabu kaka yo mosi, ata makabu ya nkaka ikele ve.” Keti nge banza nde yandi me tuba mbote to ve? Sambu na inki?

### **Nsaka sambu na bana ya me yela:**

Bana songa na théâtre ntangu bo zolaka kutuba luvunu.

Bana songa na théâtre, kana bo me tuba luvunu, mpila bo lenda vutuka na muntu yina ya kusonga yandi mambu ya kieleka.

**Nsaka sambu na bana ya fioti:**

Nge songa bahistoire tatu ya nkufi. Na kati na yo, mwana tuba luvunu to yandi tuba kieleka. Kana mwana tubaka kieleka, bana yonso bula yandi maboko ti kutuba, “Eee, muntu ya masongaaaa.” Kansi, kana mwana tubaka luvunu, bo songa luse ya mawa ti tuba, “Veee. Muntu ya luvunuueee.”

**Devoir sambu na mwana ya me guluka dezia:**

Keti nge lenda bambuka sesepiyai luvunu mosi ya nge me tuba? Nzambi tuba nde luvunu yonso kele masumu. Ebuna, lombamba Yandi kulolula nge. Kana nge lenda, kwenda kaka na mposo yai na muntu ya nge me kusa. Ndimba luvunu na nge ti lombamba yandi kulolula nge.

Mposo yai, meka kuyindula mbote konso mambu ya nge tuba. Ketu yo kele ya kieleka? Lombamba Nzambi kusadisa nge kutuba kaka mambu ya kieleka mposo yai ya mvimba. Kana nge kubwa ti nge tuba luvunu, lombamba Nzambi nswalu kulolula nge. Na nima, vutuka na muntu yina kutuba mambu ya kieleka. Yai ta pesa Nzambi kiese, sambu Yandi kele nkwa kieleka yonso.

**Kubinga na Yesu sambu na mwana ya me guluka ntete ve:**

Nzambi zaba masonga to kieleka. Yandi mosi kele masonga. Yandi kele kieleka yonso. Konso ntangu Nzambi tuba, Yandi tuba kaka mambu ya kieleka. Yandi me songa beto kieleka, mpila beto lenda kuguluka. Yesu nde, “Mono kele nzila, kieleka, ti moyo. Muntu lenda kwisa na Tata na nzila ya nkaka ve, kansi kaka na Mono.” (Yoane kapu 14 nzila 6). Ntangu muntu baka Yesu Kristo bonso Mvulusi na yandi, muntu yina baka moyo mvu ya mvu. Yesu ta tula muntu yina na kintwadi ti Tata na Yandi.

Kana nge me baka to me ndima Yesu bonso Mvulusi ntete ve, kansi kaka bubuyai nge zola kubaka to kundima Yandi, lomba mutindu yai na ntima na nge yonso sesepiyai. *(Longi, twadisa mwana na lombilu sambu na kundima Yesu Kristo. Mbandu kele na nsuka ya kimvuka ya baleso yai. Na nima, lomba bo ya me ndima sesepiyai kutula diboko na zulu. Ebuna nge tula bo na lombilu.)*

===

## **NSUKA YA LESO 1**

===

## LESO 2

### Yesu tubaka masonga ntangu yonso.

**Baverse ya Leso 2: Matayo kapu 27, nzila 11-24, 62-66, & kapu 28, nzila 1-17**

#### Revision ya Leso 1-

#### Bangyifula sambu na bana ya me yela—

- Songa muntu mosi na kati ya Bible ya tungaka luzingu na yandi na mpila mosi ya masonga.
- Songa mono mambu tatu ya nge ke zaba sambu na Mfumu Nabukodonzore.
- Inki mutindu Daniele monaka mpukumunu ya kukusa Mfumu Nabukodonzore?
- Sambu na inki Daniele monaka boma kusonga Mfumu Nabukodonzore disongidila ya ndosi na yandi?
- Inki mutindu Daniele songaka ntima ya mbote na Mfumu Nabukodonzore, ata yandi songaka yandi ndinga mosi ya mpasi?
- Sambu na inki ndosi ya Mfumu Nabukodonzore salamaka na mpila bonso yandi monaka?
- Sambu na inki Daniele vandaka na kiese nde yandi tubaka mambu ya kieleka?

#### Bangyifula sambu na bana ya fioti--

- Inki Nzambi ke zola—kutuba masonga to kukusa luvunu?
- Nani tubaka mambu ya kieleka na lesu yai?

#### Kuyantika Leso:

Na lesu ya ntete, beto monaka nde beto yonso me nwana na mambu yai ya kutuba masonga, to kutuba luvunu. Beto monaka nde beto yonso me tuba mambu ya vandaka luvunu. Keti nge lenda yindula ntangu mosi ya nge tubaka mambu ya vandaka ya kieleka ve? (*Longi, kinga fioti sambu bana yindula.*) Inki

betu lenda tuba sambu na Yesu na mambu ya kutuba masonga to luvunu? Bible ke tuba nde Yesu monaka mpukumunu bonso betu (Ba-ebreo kapu 4, nzila 15). Keti Yesu tubaka mpi luvunu bonso betu? Keti Yandi tubaka ata luvunu mosi ya fioti? Ata ntangu Yandi vandaka mwana?

**Malongi ya nene na lesu yai:**

**1. Pilate monaka nde Yesu me sala ata mbi mosi ve.**

**Baverse ya kitini yai : *Matayo 27:11-24***

**1A. Pilate yufulaka Yesu sambu na kosalu na Yandi.**

**Tanga : *Matayo 27:11-14***

*11 Yesu kwisaka kutelema na meso ya guvernere Pilate, ebuna guvernere yulaka yandi nde : « Keti nge muntu kele ntotila ya Bayuda ? Yesu vutulaka nde : « Nge me tuba mbote. »*

*12 Ebuna, ntangu bambuta ya banganga-Nzambi ti bambuta ya nkaka vandaka kufunda yandi, yandi vutulaka kima ve.*

*13 Ntangu yai, Pilate yulaka yandi nde : « Keti nge ke wa ve mambu yina yonso ya bo ke funda nge ? »*

*14 Kansi Yesu vutulaka ata kima ve ; yo yina guvernere yitukaka mpenza.*

**Yula bana :**

- Pilate yulaka Yesu inki ?
- Yesu vutulaka inki na ngyifula yina ?
- Nani vandaka kufunda Yesu?
- Yesu vutulaka inki bu bo fundaka Yandi?
- Yesu vutulaka inki bu Pilate yulaka Yandi sambu na mambu ya baYuda vandaka kufunda yandi?

**1B. Pilate zolaka kubika Yesu kukwenda, sambu yandi bakisaka nde bantu me kanga Yesu kaka sambu na kimpala.**

**Tanga : Matayo 27: 18**

*Sambu yandi zabaka nde bo pesaka Yesu na maboko na yandi kaka sambu na kimpala.*

**Yula bana :**

- Inki vandaka raison mosi kaka ya bantu tulaka Yesu na maboko ya Pilate ?

**1C. Nkento ya Pilate me lala ndosi nde Yesu me sala mbi ve.**

**Tanga : Matayo 27:19**

*Ntangu Pilate vandaka ke sambisa Yesu na tribunale, nkento ya Pilate tindilaka yandi mukanda nde : « Kukota ve na mambu ya muntu yina me sala mbi ve, sambu na mpimpa yai mono me mona mpasi mingi na ndosi sambu na yandi. »*

**Yula bana :**

- Nani tindilaka Pilate mukanda ?
- Yandi tubaka nde Yesu me sala mbi, to Yandi me sala mbi ve ?
- Inki mutindu Nzambi songaka nkento ya Pilate mambu ya Yesu ?

**1D. Bazwif tubaka kaka nde, bo kufwa Yesu.**

**Tanga : Matayo 27:20-24.**

*20 Bambuta ya banganga-Nzambi ti bambuta ya nkaka bendaka bantu na kulomba Pilate nde yandi bikila bo Barabasi (ya vandaka bandi), kansi yandi fwa Yesu.*

*21 Kansi guvernere yulaka bo nde : « Nani na kati ya bantu yai zole beno zola nde mono bikila beno ? » Bo nde : « Barabasi. »*

*22 Pilate yulaka bo nde : « Ebuna Yesu yai ya bo ke bingaka nde Kristo, beno zola nde mono sala yandi inki ? » Bo yonso nde, « Tula yandi na kulunsi. »*

*23 Kansi Pilate nde : « Nki mambu ya mbi yandi salaka ? » Ebuna bo yantikaka kutuba ngolo nde : « Tula yandi na kulunsi ! »*

*24 Pilate monaka nde yandi ke yula bo kaka na mpamba, sambu bo vandaka kusala kaka matata diaka ya luluta. Ebuna yandi baka masa, yandi yobisa maboko na yandi na meso ya bantu vandaka pana, ebuna yandi tuba nd: “Lufwa ya muntu yai kele mambu na mono ve! Yo kele mambu na beno!”*

**Yula bana :**

- Pilate yulaka bo kana bo zolaka yandi kufwa Yesu to nani ?
- Sambu na inki Pilate yobisaka maboko na mambu yina?

## **2. Yesu silaka nde Yandi ta telema na lufwa, ebuna Yandi salaka yo.**

**Kutanga:** *Matayo 27:62-66 & 28:1-17.*

**2A.** Na nima bo me fwa Yesu, Pilate tulaka guard ya ngolo kutala maziamu na Yandi sambu balonguki vanda ve na mpila kutuba nde Yandi me telema.

**Tanga :** *Matayo 27:62-66.*

*62 Na kilumbu landaka (disongidila nde na Kilumbu ya Kupema, kilumbu yina ke landa kitanu), bambuta ya banganga Nzambi ti Bafarize kwendaka kukutakana na nzo ya Pilate,*

*63 ebuna bo tubilaka yandi nde : “Mfumu, beto me yibuka nde, muntu yai ya luvunu ntangu yandi vandaka na moyo, yandi vandaka kutuba nde : ‘Nzambi ta tedimisa mono na lufwa na kilumbu ya tatu.’*

*64 Ebuna tinda bantu na kwenda kukengila maziamu tii na kilumbu ya tatu; mpidina, balonguki na yandi lenda kwenda kukatula yandi ve sambu na*



*kutubila bantu nde: ‘Nzambi me tedimisa yandi na lufwa.’ Luvunu yai ya nsuka lenda luta yina ya ntete na mbi.”*

*65 Pilate tubaka na bo nde : “Beno baka basoda, beno kwenda kukengila maziamu mbote-mbote mutindu beno lenda sala.”*

*66 Bo kwendaka, bo salaka mpidina: bo kangisaka ditadi, bo bikisaka basoda sambu na kukengila maziamu.*

**Yula bana:**

- Banganga Nzambi ti Bafarize vandaka na boma nde inki ta salama?
- Yesu tubaka inki ya pesaka bo boma yina ?
- Bo lombaka Pilate kusala inki?
- Pilate pesaka inki ordre?

**2B. Yesu telemaka na lufwa, ti wanzio ya Nzambi katulaka ditadi sambu na kukangula maziamu na Yandi.**

**Tanga: Matayo 28:1-8**

*1 Na nima ya Kilumbu ya Kupema, na kilumbu ya lumingu na suka-suka, Maria ya Magdala ti Maria yina ya nkaka kwendaka kutala maziamu.*

*2 Nswalu, ntoto nikanaka ngolo; wanzio mosi ya Mfumu Nzambi katukaka na zulu, yandi kwisa kulumuka, yandi katula ditadi yina vandaka na munoko ya maziamu, ebuna yandi vanda na zulu ya ditadi.*

*3 Yandi vandaka kumonika bonso nzasi, bilele na yandi mpi vandaka mpembe mpenza.*

*4 Ntangu basoda monaka yandi, bo yantikaka kuketika na boma mpenza, ebuna bo kumaka bonso bantu ya kufwa.*

*5 Wanzio tubilaka bankento nde: “Beno kuwa boma ve, sambu mono zaba nde beno ke sosa Yesu yina ya bo tulaka na zulu ya kulunsi.*

*6 Yandi kele awa ve, Nzambi me tedimisa yandi na lufwa mutindu yandi tubaka. Beno kwisa kutala kisika ya yandi vandaka kulala.*

*7 Beno kwenda kuzabisa balonguki na yandi nde : ‘Nzambi me tedimisa yandi na lufwa, ebuna ntangu yai, yandi me yita beno na Gaililea ; beno ta mona yandi kuna ! Yai kele mambu ya mono vandaka na yo sambu na kutubila beno. »*

*8 Ebuna bo katukaka nswalu na maziamu ; bo vandaka na boma, kansi bo vandaka na kiese mingi mpi. Bo kwendaka nswalu sambu na kuzabisa nsangu yina na balonguki na yandi.*

**Yula bana :**

- Na suka ya lumingu, nani kwendaka kutala maziamu ?
- Bu bo vandaka kukwisa, inki salamaka ?
- Bo monaka inki?
- Wanzio tubaka inki na bo?
- Yesu vandaka wapi?
- Bo kwendaka kusonga nani nde Yesu me telema?

**2C. Bankento monaka nde Yesu me telema ti bo songa balonguki ya nkaka.**

**Tanga:** *Matayo 28:9-10.*

- Bantu wakanaka na kutuba luvunu sambu bantu bakisa ve nde Yesu me telema.  
Matayo 28:11-15
- Balonguki kumi na mosi monaka nde Yesu me telema na lufwa bonso Yandi silaka kusala.  
Matayo 28:16-17.
- Konso ntangu, Yesu tubaka kaka mambu ya kieleka, ye Yandi lungisaka bansilu yonso ya Yandi silaka.

### **Nsaka ya Bible—Kuyindula inki kele kieleka:**

Yindula situations tatu ya kele simple ti nkufi, na kati ya situations yina, mwana ke tenté kukusa luvunu. Na situation ya nkaka, mwana tuba mambu ya kieleka. Na situation ya nkaka, mwana tuba ve ya kieleka. Tanga basituation yina na classe mosi-mosi. Yula classe inki mutindu bana salaka ba bahistoire yina. Kana mwana salaka ve mbote, solula inki yandi zolaka kusala ya ta pesa Nzambi kiese.

### **Kulanda devoir ya lesa 1 (mposo me luta)—**

Yula nani vutukaka na muntu bo me kusa, ye songaka yandi mambu ya kieleka. Pesa nzila mwana mosi to zole songa mpila yo lutaka. Feliciter bo ti samba sambu na bo yonso ya mekaka kusala yo.

Yula nani yindulaka kutuba luvunu na mposo me luta, kansi bo me mona ngolo ya kutuba mambu ya masonga. Pesa nzila sambu na mwana mosi to zole kusonga inki mutindu bo yindulaka kutuba luvunu, ti inki sadisaka bo kusonga mambu ya kieleka. Feliciter bana yai ti tula bo na bisambu.

**Solula ngifiula yai:** Inki ntangu to na inki mambu nge mona mpukumunu kutuba luvunu?

### **Devoir sambu na bana ya me guluka:**

Pesa bana devoir nde bo samba konso lumbu mposo yai ya mvimba, kulomba Nzambi nde Yandi sadisa bo ti pesa bo ngolo kutuba masonga na mambu yonso, ata na ntangu yo kele mpasi.

### **Kubinga bana ya me guluka ntete ve:**

Konso ntangu, Yesu tubaka kaka mambu ya kieleka. Yesu tubaka nde, “konso muntu ya kwisa na mono, mono ta kula yandi ve ata fioti” (Yoane kapu 6, nzila 37b). Kana nge kwisa na Yesu na lukwikilu, mpila kele ve nde Yesu ta buya nge. Yandi me sila nde Yandi ta yamba nge na fami na Yandi! Kana nge me yamba Yesu bonso Mvulusi na nge ntete ve, kansi bubuyai nge zola kutula Yandi ntima, nge lenda samba mutindu yai na ntima na nge yonso sesepiyai. (Longi, twadisa bo ya

zola na lombilu kuyamba Yesu, bonso kele na nsuka ya kimvuka ya baleso yai.) Na nima, baka bazina ya bana yina, ti tula bo na lombilu.

**Kulomba sambu na kundima Yesu: (MBANDU)**

*Tata Nzambi, mono me bakisa nde mono me sala mbi na meso na nge. Mono ke na mawa sambu na yo, ye mono ke na mfunu ya Mwana na Nge, Yesu Kristo, kuvanda Mvulusi na mono. Vulusa mono sesepiyai ti sukula ntima na mono na masumu yonso. Merci sambu na pardo ya masumu. Mono kwikila nde, bonso mono me yamba Yesu, mono me kuma mwana ya Nge sesepiyai. Sadisa mono kulanda Nge na mambu yonso. Na zina ya Yesu. Amen.*

(Yo fweti vanda bandinga yai kibeni ve, kansi mfunu kele nde yo vanda bangindu bonso yai.)

===

NSUKA YA BALESO YONSO 2

===

---

---

**NB: Atasio, longi!**

Ntangu yai, nge me manisa kusadila baleso yai. Baleso ya mpa ke kinga nge na Centre des Matériels, sika nge me defa baleso yai. Mabundu ya nkaka mpi ke kinga kudefa baleso yai sambu bo mona mpila kulonga bana na bo. Ntangu yai, vutula matériels yonso na sachet ti vutula yonso na Centre des Matériels ya MCE. Merci mingi sambu na collaboration ya nge !

---

---